

وفاقی محتسب سیکرٹریٹ، ہیڈ آفس، اسلام آباد

Press Release

وفاقی محتسب کی گیس حکام کو تنبیہ

غریب عوام کے بارے میں فیصلوں پر عملدرآمد یقینی بنائیں، ورنہ ایکشن لیں گے

سیکرٹری پٹرولیم اور ایم ڈی سوئی گیس نے وفاقی محتسب کے فیصلوں پر عملدرآمد کی یقین دہانی کرا دی

اسلام آباد () وفاقی محتسب اعجاز احمد قریشی نے سوئی گیس کے ایم ڈی اور سیکرٹری پٹرولیم سے کہا ہے کہ وہ غریب آدمی کی شکایات کا ازالہ کرنے کے لئے وفاقی محتسب کے فیصلوں پر عملدرآمد کو ترجیحی بنیادوں پر یقینی بنائیں۔ انہوں نے متنبہ کیا کہ اگر وفاقی محتسب کے فیصلوں پر عملدرآمد میں تاخیر کی گئی تو وہ اپنے اختیارات استعمال کرتے ہوئے تاخیری حربے اختیار کرنے والے افسر کے خلاف ایکشن لیں گے۔ وفاقی محتسب نے کہا کہ غریب آدمی کو چند ہزار کے بلوں کی درنگی کے لئے بار بار دفتروں کے چکر لگانا پڑتے ہیں۔ ان خیالات کا اظہار انہوں نے گزشتہ روز سوئی گیس کے اعلیٰ افسران کے ساتھ ایک اجلاس کی صدارت کرتے ہوئے کیا۔ اجلاس میں سیکرٹری پٹرولیم اور ایم ڈی سوئی گیس بھی شامل تھے۔ وفاقی محتسب نے کہا کہ سوئی گیس کے خلاف زیادہ تر شکایات غریب عوام کی ہوتی ہیں جو اکثر بل زیادہ آنے یا گیس کنکشن میں تاخیر سے متعلق ہوتی ہیں۔ انہوں نے کہا کہ جس شہری کا ماہانہ بل چھ سات سو روپے آتا ہے اچانک پندرہ بیس ہزار آجائے تو اس کا بجٹ خراب ہو جاتا ہے۔ وفاقی محتسب نے گریڈ بیس کے ایک افسر کو فوکل پرسن مقرر کرنے کی ہدایت کرتے ہوئے سوئی گیس حکام سے کہا کہ کوشش کریں غریب آدمی کو شکایت کی نوبت ہی نہ آئے اور اس کا مسئلہ پہلے مرحلے میں ہی حل ہو جائے۔ اجلاس میں سیکرٹری پٹرولیم اور سوئی گیس کے ایم ڈی نے وفاقی محتسب کے فیصلوں پر فوری عملدرآمد کی یقین دہانی کراتے ہوئے کہا کہ وہ اپنی پالیسی پر نظر ثانی کریں گے تاکہ چھوٹے چھوٹے معاملات عدالتوں میں جانے کی نوبت ہی نہ آئے۔ اجلاس میں سیکرٹری پٹرولیم اور ایم ڈی گیس نے وفاقی محتسب سے درخواست کی کہ وہ عدالتوں میں زیر سماعت کیسوں کی فہرست دے دیں تاکہ اس بات کا جائزہ لیا جاسکے کہ ان کیسوں کے عدالتوں میں جانے کی نوبت کیوں آئی۔ انہوں نے ایم ڈی سوئی گیس سے کہا کہ وہ ترجیحی بنیادوں پر وفاقی محتسب کے فیصلوں پر عملدرآمد کو یقینی بنائیں۔